

አህጉራዊ መዓልቲ ቱሪዝም



ዓመታዊ መልእክቲ ሚኒስትሪ ቱሪዝም ብኢጋጣሚ አህጉራዊ መዓልቲ ቱሪዝም 2024 ኣብ 27 መስከረም ዝኸበር ኮይኑ፣ ቀንዲ ዕላማኡ ማሕበራ-ሰብ ዓለም፣ ብዛዕባ ማሕበራ-ቁጠባዊ ኣገዳስነት ጽላት ቱሪዝም፣ ግቡእ ርድኢት ከም ዝህልዎ ንምግባር እዩ። ዓመት መጽአ መዓልቲ ቱሪዝም ከነብዕል ከለና ንስለ በዓል ዘይኮነ፣ መደባትናን ግብራዊ ስራሕናን እንግምግመሉ ኢጋጣሚ ክኸውን ይግባእ። ብመሰረት ዝሓንጸጽናዮ ስትራቴጂያዊ ውጥንን መደባት ስራሕን ዛጊት እንታይ ሰራሕና? ዝገጠመና መድረኻዊ ማሕለኻታት ኣብ ቦትኡ እናሃለወ፣ ንምብድሁን ንዝመጽእ ርሁው መጻኢን ድልውነትና ነረጋግጽ ዶ ኣለና? ወራርን ተጸብኦን መኪትና ከም ዝተዓወትና፣ ኣብ ልምዓትን ህንጸትን ብዝሓየለ ክንሰርሕ ዝኣተናዮ ሕድሪ ነተግብሮ ዶ ኣለና? ኮታ እቲ ዛጊት ዝተዓመመ ጽላታዊ ገስጋስ ምስ ተልእኾ ህንጸት ሃገር ኣዛሚድና ዕዮና እንግምግመሉን መጻኢ መደባትና እንቕይሱሉን ኢጋጣሚ እዩ።

“ቱሪዝምን ሰላምን” ዝብል ናይዚ ዓመት ቴማ መዓልቲ ቱሪዝም፣ ጽላት ቱሪዝም ምስ ሰላምን ድሕነትን ዘለዎ ምትእስሳር ንምጉላሕ ዝዓለመ እዩ። ከም ዝፍለጥ ሰላም ኣብ ዘይብሉ ቱሪዝም ይኹን ካልኣት ናይ ቁጠባ ጽላታት ክህልዉ ዝከኣል ኣይኮነን። ልምዓትን ህንጸትን ሃገር ንምውሓስ ሰላምን ድሕነትን ሃገር ምውሓስ ግድን ይኸውን። ምርግጋጽ ሰላምን ድሕነትን፣ ማሕበራዊ ፍትሕን ዘላቂ ምዕባለን ዝብሉ ኣምራት ንህዝቢ ኤርትራ ሓደሽቲ ኣይኮኑን። ህዝቢ ኤርትራ ኣብ ሃገርናን ዞባናን ፍትሕን ሰላምን ንምንጋስ ዝኸፈሎ ዋጋ ንማንም ዝኸወሎ ኣይኮነን። ኤርትራ እትውንኖ ዘቤታዊ ሰላምን ድሕነትን፣ ህዝቢ ኤርትራ ዝውንኖ ሓድሕድ ፍቕርን ምክብባርን ንመንግስታትን ህዝብታት ዓለምን ዓቢ ምህሮን ተመኩሮን ክኸውን ዝኸእል እዩ። አህጉራዊ መዓልቲ ቱሪዝም ብዓለም ደረጃ ንመበል 45፣ ኣብ ሃገርና ድማ ንመበል 29 ዓመታዊ እትዝከር ዘላ ኣገዳሲት ዕለት እያ። ኣገዳስነታ ከኣ ካብ ቦታ ናብ ቦታ ምንቕስቓስ ንቡርን ዘይተርፍን ኣካል ማሕበራዊ ህይወት ወዲ-ሰብ ብምጻኑ እዩ። ምዝካር

ናይዛ ዕለት እምበኣር ነዞም ተገባዝትን በጻሕቲ ሃገርን ኣብ ርእሲ እቲ ብፍሉይ እንልለየሉ ፍሕቡወ ኣቀባብላ፣ ጽፉፍን ርትዓውን ኣገልግሎት ዝረኽብሉን ከም ውጽኢቱ ድማ ቱሪዝም ኣብ ልምዓትን ህንጻትን ሃገር እጃሙ ንኸበርክት ዘኸእል ድርኺት ንምፍጣርን እዩ። ኣብ ሃገርና መደባት ሃገራዊ ልምዓት ኣብ ምትግባር ዝተኻየደን ዝኻየድ ዘሎን ዝተወሃሃደ ጸዕርታት ኣብ ገሲጾን ጽላት ቱሪዝም፣ ዕዙዝ ተራ ከም ዝጸወት ኣየጠራጥርን። ኣብ መዳይ ሸቶታት ዘላቛ ምዕባለ (ብፍላይ ድማ ኣብ መዳይ ጥዕና፣ ትምህርቲ ...ወዘተ) ኤርትራ ኣመዝጊባቶ ዘላ ገሲጾን ዘተባብዕን ክምዝመዝ ዝግብኦን እዩ።

ኣብ ርእሲ'ዚ፣ ንዘላቛ ምዕባለ ጽላት ቱሪዝም ሓገዘቲ ዝኾኑ ረጅሒታት ብዙሓት'ኳ እንተኾኑ፣ እቲ መሰረታዊ ረጅሒ ግን ንበጻሕቲ ጽፉፍን ርትዓውን ኣገልግሎት ምቕራብ እዩ። ምዝካር ናይዛ ዕለት፣ ኣብ ጽላት ቱሪዝም እንጥፍ ትካላት መንግስትን ናይ ብሕቲ ኣውፊርትን ምስ ስትራተጂ ሃገራዊ ልምዓት ብምውህሃድ ልዑል ጸዕሪ ንምግባር መብጻዓና እነሓድሰላ፣ ጸጋታትና ኣገባብናን ኣብ ምሕያል ቁጠባ ሃገር፣ ምፍጣር ዕድላት ሸቕለትን ምምሕያሽ መነባብሮ ህዝብን ኣበርክቶና ከነዕዝዝ ቃል እንኣትወላ ዕለት እያ። ከም ዝፍለጥ፣ ዘይተመዘመዘ ብርኩት ቱሪዝማዊ ጸጋታት ሃገርና ንምድህሳስ፣ ንምዕቃብን ዘላቕነቱ ንምርግጋጽን፣ ናይ መንግስቲ ጥራይ ዘይኮነ ናይ ነፍሲ-ወከፍ ዜጋ ሓላፍነት እዩ። ምዕቃብ ታሪኻዊ፣ ጥንታውን ባህላውን ውርሻታትና ኣብ ምስራጽ ሃገራዊ መንነትን ህንጻትን ዘለዎ ዕዙዝ ተራ ተገንዚብና፣ ጸጋታትን ውርሻታትን ሃገር፣ ሓላፍነት ወሲድና ብዝግባእ ናይ ምሕላውን ምዕቃብን ግዴታ ኣሎና።

ኣብ ደገ ዝነበሩ ወገናትና ባህርያውን፣ ባህላውን ጽባቕ ሃገሮምን ህዝቦምን ንዓለም ንምልላይ ኣብ ማሕበራዊ መራኸቢታት ዝገብርዎ ዘለዉ ዘይሕለል ጸዕሪ ዝምስገን ኮይኑ ንዝበረኸ ስራሕ ቱሪዝምዊ ጸጋታት ሃገሮም ብኣካል ክበጽሑ ሚኒስትሪ ቱሪዝም በዚ ኣጋጣሚ የዘኻኸር። ብኣጋጣሚ ናይዛ ዕለት እንኣትዎ መብጽዓ እምበኣር፣ ኣብ ዝሓለፉ ዓመታት ዝተቐሰመ ምህሮን ዝተሳለጠ ዕዮን ምርኩስ ብምግባር፣ ተሪፉና ንዘሎ ዕማማት ብምልኣት ንምዕማም፣ ዘሎና ሰብኣውን ንዋታውን ጸጋታት ብምጉስጓስን ምስ መሻርኽቲ ብምውህሃድን ንዝበረኸ ውጽኢት ብዘይ ምሕላል ምስራሕ ክኸውን እዩ። ኣብ መወዳእታ፣ ሚኒስትሪ ቱሪዝም ንኹሎም ኣብ ምምዕራግ እዚ በዓል ዝተዋፈሩ ወገናትና ምስጋንኡ እናቕረበ፣ ደረጃ ቱሪዝማዊ ኣገልግሎት ንምብራኽ ኩሉ መዳያዊ ጸዕርታት ብምግባር ውሑስ መጻኢ ዘለዎ ቱሪዝም ክንሃንጽ ኢደይ-ኢደካ ክንብል እዋናዊ ለበውኡ የመሓላልፍ። ንመላእ ማሕበራ-ሰብ ጽላት ቱሪዝም ሃገርና ርሑስ ኣህጉራዊ መዓልቲ ቱሪዝም!

ዘልኣለማዊ ክብርን ሞኅስን ንሰማእታትና!

ዓወት ንሓፋሽ! ሚኒስትሪ ቱሪዝም

27 መስከረም 2024